



10.04.2024

தலைப்புச் செய்திகள்

1. உலக மொழியாக தமிழை மாற்றுவதற்கான முயற்சிகளை தாம் மேற்கொண்டு வருவதாக பி.ஜே.பி. மூத்த தலைவரும், பிரதமருமான திரு. நரேந்திரமோடி வேலூர் தேர்தல் பிரச்சார பொதுக்கூட்டத்தில் தெரிவித்துள்ளார்.
2. தமிழை இந்தியாவின் அலுவல் மொழியாக ஆக்கும் உத்தரவாதத்தை பிரதமர் திரு. நரேந்திரமோடி வழங்க வேண்டுமென்று திமுக தலைவரும் தமிழக முதலமைச்சருமான திரு.மு.க.ஸ்டாலின் கூறியுள்ளார்.
3. தமிழ்நாட்டில் வாக்குப்பதிவு இயந்திரங்களில் வேட்பாளர் பெயர், சின்னம் பொருத்தும் பணிகள் இன்று மேற்கொள்ளப்படுகின்றன
4. ஹோமியோபதி மருத்துவம் உரிய ஆராய்ச்சி நடைமுறைகளால் மட்டுமே பிரபலமடையும் என்று குடியரசு தலைவர் திருமதி. திரௌபதி முர்மு கூறியுள்ளார்.
5. மொனாக்கோவில் நடைபெறும் மாஸ்டர்ஸ் டென்னிஸ் ஆடவர் இரட்டையர் காலிறுதிக்கு முந்தைய சுற்றில் போப்பன்னா, எப்டன் இணை இன்று களமிறங்குகிறது.

இனி விரிவான செய்திகள்

□□□□□□□□□□

தேர்தல் பிரச்சாரம்

தமிழ்நாடு உட்பட நாடுமுழுவதும் 102 மக்களவை தொகுதிகளுக்கு வரும் 19-ம் தேதி நடைபெறவுள்ள முதல்கட்ட வாக்குப்பதிவிற்கான பிரச்சாரம் முடிவடைய ஒருவாரமே எஞ்சிய நிலையில் அரசியல் கட்சி தலைவர்கள் உச்சக்கட்ட வாக்கு சேகரிப்பில் ஈடுபட்டுள்ளனர்.

வேலூரில் இன்று பிரச்சாரம் மேற்கொண்ட பி.ஜே.பி. மூத்த தலைவரும், பிரதமருமான திரு. நரேந்திரமோடி, திமுக காங்கிரஸ் கூட்டணியின் போது கச்சத்தீவு இலங்கைக்கு தாரைவார்க்கப் பட்டதாக குறைகூறினார்.

உலக மொழியாக தமிழை மாற்றுவதற்கான முயற்சிகளை தாம் மேற்கொண்டு வருவதாக குறிப்பிட்டார்.

3-வது முறையாக தாம் பிரதமராக பதவி ஏற்கும் போது தமிழக மக்கள் மற்றும் தமிழ்நாட்டின் வளர்ச்சிக்காக தாம் அர்ப்பணிப்புடன் செயலாற்றப் போவதாக கூறினார்.

தமிழக மக்களை திமுக பிரித்தாள்வதாக குற்றம் சாட்டிய அவர், திமுக பழைய சிந்தனையில் உள்ளதாகவும், பழமையான அரசியலை செய்து வருவதாகவும் குறிப்பிட்டார்.

தமிழகத்தில் ஊழலும், போதை பொருள் விற்பனையும் மேலோங்கி இருப்பதாக அவர் குற்றம் சாட்டினார்.

வரும் தேர்தலில் திமுக-விற்கு தக்க பாடம் புகட்ட வேண்டுமென்றும் பிரதமர் கூறினார்.

□□□□□□□□□□

முதலமைச்சர்

தமிழை இந்தியாவின் அலுவல் மொழியாக ஆக்கும் உத்தரவாதத்தை பிரதமர் திரு. நரேந்திரமோடி வழங்க வேண்டுமென்று திமுக தலைவரும் தமிழக முதலமைச்சருமான திரு. மு.க. ஸ்டாலின் கூறியுள்ளார்.

இதுதொடர்பாக இன்று அவர் வெளியிட்டுள்ள சமூக வலைதளப்பதிவில் தேர்தல் காலத்தில் மட்டும் பிரதமர், தமிழகத்திற்கு வருவதாக குற்றம் சாட்டினார்.

மத்திய அமலாக்கத்துறை, சி.பி.ஐ. உள்ளிட்ட மத்திய அரசு நிறுவனங்கள் சுதந்திரமாக செயல்பட அனுமதிப்பது,

வெள்ள நிவாரணத்திற்கு தேசிய பேரிடர் நிவாரண நிதியிலிருந்து உடனடியாக நிதி ஒதுக்கீடு செய்வது,

தேர்தல் பத்திரம் குறித்து வெளிப்படையான விசாரணைக்கு உத்தரவிடுவது,

தமிழக மீனவர்கள் மீதான தாக்குதலை நிறுத்துவது,

படகுகளை மீட்பது,

பெட்ரோல், டீசல், சமையல் எரிவாயு விலைகளை குறைப்பது,

ஆண்டுக்கு 2 கோடி இளைஞர்களுக்கு வேலை அளிப்பது,

மகாத்மா காந்தி ஊரக வேலை உறுதி திட்டத்தில் ஊதியத்தை 400 ரூபாயாக உயர்த்துவது,

நீட் தேர்விலிருந்து தமிழகத்திலிருந்து விலக்களிப்பது போன்றவற்றிற்கு உத்தரவாதத்தை பிரதமர் அளிப்பாரா என கேள்வி எழுப்பியுள்ளார்.

□□□□□□□□□□

ராகுல்காந்தி பிரச்சாரம்

காங்கிரஸ் தலைவர் திரு. ராகுல் காந்தி வெளியிட்டுள்ள சமூக வலைதளப்பதிவில் வரும் மக்களவை தேர்தல் இரு கொள்கைகளுக்கு இடையிலான போர் என்று கூறியுள்ளார்.

ஒற்றுமையை வலியுறுத்தும் காங்கிரஸ் ஒருபக்கமும்,

பிரிவினையை ஏற்படுத்தும் வரும் பி.ஜே.பி. மற்றொரு புறமும் தேர்தலை எதிர்கொள்வதாக அவர் குறிப்பிட்டார்.

□□□□□□□□□□

எடப்பாடி கே. பழனிச்சாமி

மதுரை மக்களவை தொகுதி அஇஅதிமுக வேட்பாளருக்கு ஆதரவு திரட்டிய அஇஅதிமுக பொதுச்செயலாளர் திரு. எடப்பாடி கே. பழனிச்சாமி, திமுக ஆட்சியமைத்து 3 ஆண்டுகள் ஆகியும், தேர்தல் வாக்குறுதியான பழைய ஓய்வூதிய திட்டத்தை நடைமுறைப் படுத்தப்படவில்லை என்று குறிப்பிட்டார்.

அரசு ஊழியர்களுக்கு அகவிலைப்படியை எந்தவித பிடித்தமும் இல்லாமல் வழங்கியது தமது தலைமையிலான அரசுதான் என்று குறிப்பிட்டார்.

பொள்ளாச்சி மற்றும் திருப்பூரில் இன்று அவர் பிரச்சாரம் மேற்கொள்கிறார்.

தமிழ்நாடு காங்கிரஸ் கமிட்டி தலைவர் திரு. செல்வபெருந்தகை தஞ்சை, திருவாரூர், கும்பகோணம் ஆகிய இடங்களில் தமது கட்சி வேட்பாளர்களுக்கு ஆதரவாக வாக்கு சேகரிக்கிறார்.

□□□□□□□□□□

3-வது கட்ட தேர்தல்

இதனிடையே நாட்டில் 12 மாநிலங்கள் மற்றும் யூனியன் பிரதேசங்களின் 94 மக்களவை தொகுதிகளுக்கு அடுத்த மாதம் 7-ம் தேதி நடைபெறும் 3-வது கட்ட தேர்தலுக்கான அறிவிக்கை நாளைமறுநாள் வெளியிடப்படுகிறது.

அதனைத் தொடர்ந்து வேட்புமனு தாக்கலும் தொடங்குகிறது.

□□□□□□□□□□

சத்யபிரதசாகு

தமிழ்நாட்டில் வாக்குப்பதிவு இயந்திரங்களில் வேட்பாளர் பெயர், சின்னம் பொருத்தும் பணிகள் நடைபெற்று வருவதாக மாநில தலைமை தேர்தல் அதிகாரி திரு. சத்யபிரத சாகு தெரிவித்துள்ளார்.

வேட்பாளர்களின் முகவர்கள் அங்கீகரிக்கப்பட்ட அரசியல் கட்சி பிரதிநிதிகள் முன்னிலையில் இப்பணிகள் நடைபெறுவதாகவும் குறிப்பிட்டார்.

வரும் சனிக்கிழமைக்குள் அனைவருக்கும் வாக்குச்சாவடி சீட்டுகள் வழங்கப்படும் என்றார்.

இதனிடையே சென்னையில் இப்பணிகளை மாவட்ட தேர்தல் அலுவலர் திரு.ராதா கிருஷ்ணன் நேரில் ஆய்வு மேற்கொண்டார்.

தர்மபுரி மக்களவை தொகுதியில் வாக்குச்சாவடி மையங்களில் பயன்படுத்தப்பட உள்ள மின்னணு வாக்குப்பதிவு இயந்திரங்களில் வேட்பாளர்களின் பெயர், சின்னம் பொருத்தும் பணிகள் ஆட்சித்தலைவர் திருமதி சாந்தி தலைமையில் இன்று நடைபெறுகிறது

□□□□□□□□□□

தேர்தல் மாவட்டங்கள்

செங்கல்பட்டில் 100 சதவிகிதம் வாக்களிப்பதன் அவசியத்தை வலியுறுத்தி சமையல் எரிவாயு சிலிண்டரில் விழிப்புணர்வு வில்லைகளை ஒட்டும் பணிகளை ஆட்சித்தலைவர் திரு. அருண்ராஜ் இன்று தொடங்கி வைத்தார்.

நாமக்கல்லில் அனைவரும் வாக்களிக்க வேண்டும் என்பதை வலியுறுத்தி மாவட்ட நிர்வாகம் சார்பில் திருநங்கைகள் பங்கேற்ற விழிப்புணர்வு நிகழ்ச்சிகள் நடைபெற்றன.

ஈரோட்டில் ஆயிரத்து 500-க்கும் மேற்பட்ட கல்லூரி மாணாக்கர் வாக்களிப்பதன் அவசியம் குறித்த பதாகைகளுடன் பேரணியாக சென்றனர்.

புதுக்கோட்டை மாவட்டத்தில் கணினி குழுக்கள் முறையில் வாக்குப்பதிவு இயந்திரங்கள் ஒதுக்கீட்டு பணிகள் ஆட்சித்தலைவர் திருமதி. மெர்சி ரம்யா தலைமையில் இன்று நடைபெற்றது.

தூத்துக்குடியில் அஞ்சல்துறை சார்பில் நடைபெற்ற வாக்காளர் விழிப்புணர்வு பேரணியில் அஞ்சலக ஊழியர்கள் பங்கேற்றனர்.

திருச்சி மாவட்ட ஆட்சியர் அலுவலகத்தில் தோட்டக் கலைத்துறை சார்பில் காய்கறிகளைக் கொண்டு அமைக்கப்பட்ட தேர்தல் விழிப்புணர்வு லட்சினையை

உருவாக்கப்பட்டதாக இத்துறையின் மாவட்ட துணை இயக்குநர் விமலா தெரிவித்துள்ளார்

.. வாய்ஸ் ..

அரியலூரில் சிதம்பரம் மக்களவை தொகுதியில் 100 சதவிகித வாக்குப்பதிவை வலியுறுத்தி துண்டு பிரசுரங்கள் வழங்கப்பட்டன.

□□□□□□□□□□

முதல்முறை வாக்காளர்கள்

மக்களவை தேர்தலில் வாக்களிக்க ஆர்வமாக உள்ளதாக திருச்சி, திருவண்ணாமலை மாவட்டங்களைச் சேர்ந்த முதல்முறை வாக்காளர்கள் தெரிவிக்கின்றனர்

.. வாய்ஸ் ..

□□□□□□□□□□

குடியரசு தலைவர்

ஹோமியோபதி மருத்துவத்தை பிரபலப்படுத்த ஆராய்ச்சியின் அவசியத்தை குடியரசு தலைவர் திருமதி. திரௌபதி முர்மு வலியுறுத்தி உள்ளார்

உலக ஹோமியோபதி தினத்தை ஒட்டி புதுதில்லியில் 2 நாள் கருத்தரங்கை இன்று துவக்கி வைத்து பேசிய அவர், பல்வேறு நாடுகளில் எளிமையான மருத்துவ முறையாக இது ஏற்றுக் கொள்ளப்பட்டுள்ளது என்றார்

சர்வதேச தேசிய நிலைகளிலும், உள்ளூர் அளவிலும் பல்வேறு நிறுவனங்கள் ஹோமியோபதியை முன்னெடுத்துச் செல்வதாக கூறினார்

மத்திய ஆயுஷ் அமைச்சகம் இதனை ஊக்குவிக்கும் பல்வேறு முயற்சிகளை எடுத்து வருவதாக அவர் பாராட்டினார்.

இம்மருத்துவ முறையால் பல்வேறு தரப்பினர் பயன்பெற்ற போதிலும், உரிய ஆராய்ச்சியும் ஆவணங்களும் இருந்தால் மட்டுமே, அறிவியல் சமூகம் அங்கீகரிக்கும் என்று அவர் சுட்டிக்காட்டினார்

ஆரோக்கியமான மக்களே வளமான சமூகத்தை உருவாக்க முடியும் என்பதால் மருத்துவ வல்லுநர்கள் வளர்ச்சியடைந்த வளமான ஆரோக்கியமான இந்தியாவை உருவாக்க அர்ப்பணிப்புடன் செயலாற்ற வேண்டுமென்று கேட்டுக்கொண்டார்.

□□□□□□□□□□

ரமலான் பண்டிகை

ரமலான் பண்டிகை நாளை கொண்டாடப்படுகிறது

இதையொட்டி முதலமைச்சர் திரு. மு.க. ஸ்டாலினும்,

அஇஅதிமுக பொதுச்செயலாளர் திரு. எடப்பாடி கே. பழனிச்சாமியும் இஸ்லாமிய மக்களுக்கு வாழ்த்து தெரிவித்துள்ளனர்.

நபிகள் நாயகத்தின் போதனைகளை பின்பற்றி வாழ வாழ்த்தியுள்ளனர்.

இதனிடையே தமிழ்நாட்டில் மதுரை, நாகப்பட்டினம், கன்னியாகுமரி, திருப்பூர் உள்ளிட்ட மாவட்டங்களில் இன்று ரம்ஜான் சிறப்புத் தொழுகை நடைபெற்றது.

ஜம்முகாஷ்மீர் யூனியன் பிரதேசத்தில் நேற்றுமாலை ஷவ்வால் பிறை தென்பட்டதை அடுத்து ரமலான் பண்டிகை அங்கு உற்சாகத்துடன் கொண்டாடப்படுகிறது

தென்காசி மாவட்டத்தில் இன்று ரம்ஜான் சிறப்பு தொழுகை நடைபெற்றதாக எமது செய்தியாளர் தெரிவிக்கிறார்

.. வாய்ஸ் ..

□□□□□□□□□□

மீனவர்கள்

இலங்கை கடற்படையினரால் சிறை பிடிக்கப்பட்டு விடுதலை செய்யப்பட்ட ராமேஸ்வரத்தை சேர்ந்த 19 மீனவர்களும் இன்று சென்னை வந்தடைந்தனர்.

இம்மீனவர்கள் சர்வதேச எல்லையை தாண்டி மீன் பிடித்ததற்காக கடந்த மாதம் 17-ம் தேதி கைது செய்யப்பட்டனர்.

யாழ்பாணம் நீதிமன்றம் 2 மீனவர்களுக்கு சிறை தண்டனை வழங்கிய நிலையில், எஞ்சியவர்களை விடுதலை செய்து இந்திய தூதரகத்திடம் ஒப்படைத்தது.

இதனையடுத்து தாயகம் திரும்பிய இம்மீனவர்கள் இன்று அவர்களது சொந்த ஊருக்கு அனுப்பி வைக்கப்பட்டனர்.

□□□□□□□□□□

இருவரி

ஸ்ரீவில்லிபுதூர் மேற்கு தொடர்ச்சிமலை வனப்பகுதியில், சாம்பல் நிற அணில்களின் கணக்கெடுப்பு இன்றும் நாளையும் நடைபெறுகிறது.

□□□□□□□□□□

டென்னிஸ்

மொனாக்கோவில் நடைபெறும் மாஸ்டர்ஸ் டென்னிஸ் போட்டியின் ஆடவர் இரட்டையர் காலிறுதிக்கு முந்தைய சுற்றில் ரோஹன் போப்பன்னா, எப்டன் இணை - டு.ஸூயடயனழசஇ குரேஷிய இணையை இன்று எதிர்கொள்கிறது.

□□□□□□□□□□

கிரிக்கெட்

ஐ.பி.எல். 20-20 கிரிக்கெட் போட்டியில் ஜெய்ப்பூரில் இன்றிரவு ஏழரை மணிக்கு ராஜஸ்தான் ராயல்ஸ் - குஜராத் டைட்டன்ஸை எதிர்கொள்கிறது.

□□□□□□□□□□

செஸ்

டொரண்டோவில் நடைபெறும் சதுரங்க போட்டியின் 6-வது சுற்றில் குகேஷ் - அமெரிக்காவின் ஹிக்காருவையும்

பிரக்ஞானந்தா - அஸர்பைஜானின் நிஜத் அபஸோ-வையும்,

விதித் - ஈரானின் யுடசைநணய வையும் எதிர்கொள்கின்றனர்.

நேற்று நள்ளிரவில் நடைபெற்ற 5-வது சுற்று ஆட்டத்தில் குகேஷ் - நிஜத் அபஸோவை 1-0 என்ற கணக்கில் வென்றார்.

பிரக்ஞானந்தா, விதித் ஆகியோர் களமிறங்கிய இரு ஆட்டங்களும் டிராவில் முடிவடைந்தன.

□□□□□□□□□□

இத்துடன் இந்த செய்தியறிக்கை முடிவடைந்தது.

□□□□□□□□□□